

IL-HAJJA f'Għawdex

SPEĊJALI MILIED 2007

Intervista lil Fr. Charles Vella



*Fil-Milied l-Arti u
t-Twemmin jitgħannqu*



IL-MILIED

Fidi - Arti - Kultura - Tradizzjonijiet

Joseph W. Psaila
jintervista lill-artist
Ghawdxì Fr Charles Vella

Fr. Charles, kif tnisslet fik il-ġibda għall-arti u partikolarment din in-namra għall-Milied u għall-presepu?
Din hi xi haġa li titrawwem go fik. Il-ġibda tiġi parti mill-predispożizzjoni għa ezistenti – il-parti artistika; għax artist jitlewied artist u jżviluppa r-relazzjoni maż-żmien.

B'liema mod ta' taħriġ u thejji r-nexxielek tilhaq livelli tant għoljin?

Bhalma għa għidt, biex tiżviluppa tajjeb fl-arti jrid ikollok dispożizzjoni artistika, għajn klinika li taf tara u tosserva, filosofija u riċerka fl-istorja ta' l-arti. Fl-ahhar tiġi t-teknika. Imma din mhix importanti jekk ma tkunx akkumpanjata minn dawn kollha li semmejna. L-arti, biex tkun opra tajba, importanti li jkun fiha ruħ, aktar milli materja teknika.

X'inhuma l-karatteristiċi tal-presepu Naplitan?

Il-karatteristiċi tal-presepu Naplitan huma r-realizmu, l-espressjoni u t-teknika għolja fil-kwalità tax-xogħol li jfittex il-perfezzjoni

akkademika u d-dettal. Dan għal min jrid jipproduċi is-seklu tmintax; il-kontemporanju hu haġa oħra.

X'inhì d-differenza bejn il-presepu Malti u dak Naplitan?

Il-presepu Malti hu presepu fattwali tan-narrazzjoni ewanġelika. Il-presepu Naplitan jirrakkonta l-parti ewanġelika fi sfond u kostumi naplitani bi stil barokk u b'messaġġ teoloġiku.

Allura, il-presepu Naplitan huwa mnebbah minn xi teoloġija partikolari?

Tispikka hafna t-teoloġija. Il-karatteristiċi prinċipali tagħha huma: in-Natività, it-Tverna, it-Taħbira lir-ragħajja, il-pont li jgħaqqad it-taħbira mat-twelid – dawk ta' rieda tajba, u l-funtana – Kristu huwa l-ilma ħaj. Dawn huma l-ħames żoni prinċipali. L-isfond huwa dak ta' matul il-jum, bis-sema





ċelesti u mdawwal għaliex Kristu huwa l-hajja u d-dawl tad-dinja. Id-dlam qiegħed biss taht it-tempju ġo għar – hemm post il-bhejjem u d-dlam. Ġie li jagħmlu wkoll ix-xitan tellief f'disperazzjoni; Kristu jitwieled ġo tempju Ruman imwaqqa', Dan ifisser li tkisser u ntemm it-tempju ta' l-allat foloz, u twieled Alla veru. It-Tempju l-ġdid hu Kristu nnifsu.

Inti, Fr. Charles, taħdem ukoll bambini sbieħ tax-xama'; din tiegħek hi xi sengha partikolari?

Ix-xama' hi xi haġa li mhux faċli li taħdimha, sakemm ma tridx taħdem kummerċjalment bil-forom biss. Jekk trid taħdem xogħol tax-xama' serju, kif kienu jaħdmu l-maestri, għandek sfida kbira. Jiena nħoss li għadni bil-għatx għal dik il-perfezzjoni, għalkemm



fl-istess waqt għandi riżultati sbieħ. Irid ikollok hafna sabar, u ma tiddejjaqx wara hafna ħin ta' xogħol jekk il-kwalità tiddeterjora u titfa' mill-ġdid kollox fil-borma. Jekk ma toħroġ id-delikatezza u l-hlewwa, artistika u divina, tkun għadek ma għamilt xejn. Eżempji f'Malta baqa' ftit; imma minieq qed nirreferi għal kull bambin tax-xama' li naraw. Iltqajt ma' eżempji u ddubitajt għamluhomx l-angli jew il-bnedmin!



Kemm fih għalik inspirazzjoni spiritwali dan ix-xogħol fil-preseppi? Ukif tixtieq li din l-inspirazzjoni tghaddi f'dawk li jammiraw ix-xogħol tiegħek?

Jekk wiehed jammira l-ġmiel li jista' jagħmel il-bniedem, dan ma jitqanqalx f'ruhu biex jitnebbah bil-ġmiel ta' Alla u l-opri tiegħu? Il-ġmiel materjali, li hafna drabi jzejjen ukoll it-tempju ta' Alla, huwa duttrina u katekezi tal-ġmiel ta' Alla, ta' dak li Hu jrid minna u ta' dak li Hu għamel għalina. L-Arti hi lingwa universali li tressaqna lejn xulxin u ma' Alla, u tagħmilna ruħ waħda mistgħagħba bil-ġmiel li l-bniedem biss, minn fost il-ħlejjaq kollha, jista' jipproduci u japprezza.





GHALIEX

KULL MIN IHOBBI IL-MILIED GHANDU JGHOŻŻ IT-TRADIZZJONI TAL-PRESEPJU

Kitba tal-mibki Mons. Salv Borg fil-Milied 2006

GHALIEX kellhom ikunu r-raghajja li kienu jirghu l-merhliet taghhom fuq l-gholja ta' Betlehem, li l-Anglu tal-Mulej habbrilhom ahbar ta' ferh kbir. **GHALIEX** kellhom ikunu huma l-magħżulin li jwasslu l-ferh lill-poplu kollu. **GHALIEX** Alla jinqeda bl-umli u s-sempliċi.

GHALIEX grotta sempliċi, maħduma minn diletant twassal nostalgija ta' ferh fil-qalb tat-tfal.

GHALIEX presepju maħdum b'sengha jaghti impressjoni tal-ġrajjet kollha li għaddew bosta snin ilu u jpoġġihomlna quddiemna qisu illum u jgħib il-hena fil-qalb tal-kbar.

GHALIEX Alla jinqeda b'kollox biex ifakkarna fil-prezenza tiegħu.

GHALIEX fiż-żminijiet mudlama u mqallba ta' illum, Alla jrid jimla' bil-ferh il-qalb vojta tal-bniedem bis-sempliċità.

Il-Milied għandu jimliena bil-ferh. Dan il-ferh għie mwassal lilna permezz ta' l-Ahbar ta' l-Anglu tal-Mulej. Għalhekk, ejjew naghmlu bħalma għamlu r-raghajja ta' Betlehem: ejjew immorru nxandruh ma' gżiritna kollha u nibdew fi djarna stess bis-sempliċità tal-PRESEPJU.



L-GHAQDA HBIEB TAL-PRESEPJU F'GħAWDEX

*Qed toffri rimedju u tghin biex dan il-ferh joktor
bl-eżerċizzju ta' Presepju f'kull dar.*

Ma jimpurtax jekk il-Presepju ikun żgħir jew kbir.

*L-importanti hu li qabel kull haġa oħra ta' dekorazzjoni tal-Milied,
f'kull dar għandu jkun hemm il-Presepju, biex quddiemu jinħass
il-ferh veru u jinghad it-talb flimkien.*

Hekk tinżel il-Barka ta' Ġesù Bambin fuqna u fuq id-djar tagħna.

(Mill-Bullettin tal-Hadd, 17-12-2006)

